
में आगे बढ़ा ही था कि बेर की झाड़ी पर से मोती-सी एक बूँद मेरे हाथ पर 
आ पड़ी। मेरे आश्चर्य का ठिकाना न रहा जब मैंने देखा कि ओस की बूँद मेरी 
कलाई पर से सरककर हथेली पर आ गई। मेरी दृष्टि पड़ते ही वह ठहर गई। थोड़ी 
देर में मुझे सितार के तारों की-सी झंकार सुनाई देने लगी। मैंने सोचा कि कोई बजा 
रहा होगा। चारों ओर देखा। कोई नहीं। फिर अनुभव हुआ कि यह स्वर मेरी हथेली 
से निकल रहा है। ध्यान से देखने पर मालूम हुआ कि बूँद के दो कण हो गए हैं 
और वे दोनों हिल-हिलकर यह स्वर उत्पन्न कर रहे हैं मानो बोल रहे हों। 

उसी सुरीली आवाज में मैंने सुना- 

सुनो, सुनो 

में चुप था। 

फिर आवाज आई, “सुनो, सुनो।” 

अब मुझसे न रहा गया। मेरे मुख से 
निकल गया, “कहो, कहो।” 

ओस की बूँद मानो प्रसन्नता से हिली 
और बोली-“में ओस हूँ।” 

“जानता हूँ”-मेंने कहा। 

“लोग मुझे पानी कहते हैं, जल भी।” 

“मालूम है।” 

“मैं बेर के पेड़ में से आई हूँ।” 

“झूठी,” मैंने कहा और सोचा, 'बेर 
के पेड़ से क्या पानी का फव्वारा निकलता 


हे? 

बूँद फिर हिली। मानो मेरे अविश्वास से उसे दुख हुआ हो। 

“सुनो। में इस पेड़ के पास की भूमि में बहुत दिनों से इधर-उधर घूम रही थी। 
में कणों का हृदय टटोलती फिरती थी कि एकाएक पकड़ी गई।” 

“कैसे,” मैंने पूछा। 

“वह जो पेड़ तुम देखते हो न! वह ऊपर ही इतना बड़ा नहीं है, पृथ्वी में भी 
लगभग इतना ही बड़ा है। उसकी बड़ी जड़ें, छोटी जडें और जड़ों के रोएँ हैं। वे 
रोएँ बड़े निर्दयी होते हैं। मुझ जैसे असंख्य जल-कणों को वे बलपूर्वक पृथ्वी में 
से खींच लेते हैं। कुछ को तो पेड़ एकदम खा जाते हैं और अधिकांश का सब 
कुछ छीनकर उन्हें बाहर निकाल देते हैं।” 

क्रोध और घृणा से उसका शरीर काँप उठा। 

“तुम क्या समझते हो कि वे इतने बड़े यों ही खड़े हैं। उन्हें इतना बड़ा बनाने 
के लिए मेरे असंख्य बंधुओं ने अपने प्राण-नाश किए हैं।” में बड़े ध्यान से 
उसको कहानी सुन रहा था। 

“हाँ, तो में भूमि के खनिजों को अपने शरीर में घुलाकर आनंद से फिर रही 
थी कि दुर्भाग्यवश एक रोएँ से मेरा शरीर छू गया। में काँपी। दूर भागने का प्रयत्न 
किया परंतु वे पकड़कर छोड़ना नहीं जानते। में रोएँ में खींच ली गई।” 

“फिर क्या हुआ?” मैंने पूछा। मेरी उत्सुकता बढ़ चली थी। 

“में एक कोठरी में बंद कर दी गई। थोड़ी देर बाद ऐसा जान पड़ा कि कोई 
मुझे पीछे से धक्का दे रहा है और कोई मानो हाथ पकड़कर आगे को खींच रहा 
हो। मेरा एक भाई भी वहाँ लाया गया। उसके लिए स्थान बनाने के कारण मुझे 
दबाया जा रहा था। आगे एक और बूँद मेरा हाथ पकड़कर ऊपर खींच रही थी। 
में उन दोनों के बीच पिस चली।” 

“में लगभग तीन दिन तक यह साँसत भोगती रही। में पत्तों के नन्हें-नन्हें छेदों 
से होकर जेसे-तैसे जान बचाकर भागी। मैंने सोचा था कि पत्ते पर पहुँचते ही उड़ 
जाऊँगी। परंतु, बाहर निकलने पर ज्ञात हुआ कि रात होनेवाली थी और सूर्य जो 
हमें उड्ने की शक्ति देते हैं, जा चुके हैं, और वायुमंडल में इतने जल कण उड़ 
रहे हैं कि मेरे लिए वहाँ स्थान नहीं है तो में अपने भाग्य पर भरोसा कर पत्तों पर 

ही सिकुड़ी पड़ी रही। अभी जब तुम्हें देखा तो जान में जान आई और रक्षा पाने 
के लिए तुम्हारे हाथ पर कूद पड़ी।” 

इस दुख तथा भावपूर्ण कहानी का मुझ पर बड़ा प्रभाव पड़ा। मैंने कहा- “जब 
तक तुम मेरे पास हो कोई पत्ता तुम्हें न छू सकेगा।” 

“ भैया, तुम्हें इसके लिए धन्यवाद है। में जब तक सूर्य न निकले तभी तक 
रक्षा चाहती हूँ। उनका दर्शन करते ही मुझमें उड्ने की शक्ति आ जाएगी। मेरा 
जीवन विचित्र घटनाओं से परिपूर्ण है। में उसकी कहानी तुम्हें सुनाऊँगी तो तुम्हारा 
हाथ तनिक भी न दुखेगा।” 

“अच्छा सुनाओ।” 

“बहुत दिन हुए, मेरे पुरखे हद्रजन (हाइड्रोजन) और ओषजन (ऑक्सीजन) 
नामक दो गैसें सूर्यमंडल में लपटों के रूप में विद्यमान थीं।” 

“सूर्यमंडल अपने निश्चित मार्ग पर चक्कर काट रहा था। वे दिन थे जब हमारे 
ब्रह्मांड में उथल-पृथल हो रही थी। अनेक ग्रह और उपग्रह बन रहे थे।” 

“ठहरो, क्या तुम्हारे पुरखे अब सूर्यमंडल में नहीं हैं?” 

“हैं, उनके वंशज अपनी भयावह लपटों से अब भी उनका मुख उज्ज्वल किए 
हुए हैं। हाँ, तो मेरे पुरखे बड़ी प्रसन्नता से सूर्य के धरातल पर नाचते रहते थे। एक 
दिन की बात है कि दूर एक प्रचंड प्रकाश-पिंड दिखाई पड़ा। उनकी आँखें 
चौंधियाने लगीं। यह पिंड बड़ी तेजी से सूर्य की ओर बढ़ रहा था। ज्यों-ज्यों पास 
आता जाता था, उसका आकार बढ़ता जाता था। यह सूर्य से लाखों गुना बड़ा था। 
उसको महान आकर्षण-शक्ति से हमारा सूर्य कॉप उठा। ऐसा ज्ञात हुआ कि उस 
ग्रहराज से टकराकर हमारा सूर्य चूर्ण हो जाएगा। वैसा न हुआ। वह सूर्य से सहस्रं 
मील दूर से ही घूम चला, परंतु उसको भीषण आकर्षण-शक्ति के कारण सूर्य का 
एक भाग टूटकर उसके पीछे चला। सूर्य से टूटा हुआ भाग इतना भारी खिंचाव 
सँभाल न सका और कई टुकड़ों में टूट गया। उन्हीं में से एक टुकड़ा हमारी पृथ्वी 
है। यह प्रारंभ में एक बड़ा आग का गोला थी।” 

“ऐसा? परंतु उन लपटों से तुम पानी कैसे बनी।” 

“मुझे ठीक पता नहीं। हाँ, यह सही है कि हमारा ग्रह ठंडा होता चला गया 

और मुझे याद है कि अरबों वर्ष पहले में हद्रजन और ओषजन के रासायनिक 
क्रिया के कारण उत्पन्न हुई हूँ। उन्होंने आपस में मिलकर अपना प्रत्यक्ष अस्तित्व 
गँवा दिया है और मुझे उत्पन्न किया है। में उन दिनों भाप के रूप में पृथ्वी के 
चारों ओर घूमती फिरती थी। उसके बाद न जाने क्या हुआ? जब मुझे होश आया 
तो मैंने अपने को ठोस बर्फ़ के रूप में पाया। मेरा शरीर पहले भाप-रूप में था 
वह अब अत्यंत छोटा हो गया था। वह पहले से कोई सतरहवाँ भाग रह गया था। 
मैंने देखा मेरे चारों ओर मेरे असंख्य साथी बर्फ़ बने पड़े थे। जहाँ तक दृष्टि जाती 
थी बर्फ़ के अतिरिक्त कुछ दिखाई न पड़ता था। जिस समय हमारे ऊपर सूर्य की 
किरणें पड़ती थीं तो सौंदर्य बिखर पड़ता था। हमारे कितने साथी ऐसे भी थे जो 
बड़ी उत्सुकता से आँधी में ऊँचा उड़ने, उछलने-कूदने के लिए कमर कसे तैयार 
बैठे रहते थे।” 

“बडे आनंद का समय रहा होगा वहाँ।” 

“बडे आनंद का।” 

“कितने दिनों तक?” 

“कई लाख वर्षां तक?” 

“कई लाख! ” 

“हाँ, चोंको नहीं। मेरे जीवन में सौ-दो सौ वर्ष दाल में नमक के समान भी 
नहीं हैं।” 

मैंने ऐसे दीर्घजीवी से वार्तालाप करते जान अपने को धन्य माना और ओस की 
बूँद के प्रति मेरी श्रद्धा बढ़ चली। 


“हम शांति से बेठे एक दिन हवा से खेलने की कहानियाँ सुन रहे थे कि 
अचानक ऐसा अनुभव हुआ मानो हम सरक रहे हों। सबके मुख पर हवाइयाँ उड़ने 
लगीं। अब क्या होगा? 

इतने दिन आनंद से कारने के पश्चात्‌ अब दुख सहन करने का साहस हममें 
न था। बहुत पता लगाने पर हमें ज्ञात हुआ कि हमारे भार से ही हमारे नीचेवाले 
भाई दबकर पानी हो गए हैं। उनका शरीर ठोसपन को छोड़ चुका है और उनके 
तरल शरीर पर हम फिसल चले हैं। 

में कई मास समुद्र में इधर-उधर घूमती रही। फिर एक दिन गर्म-धारा से भेंट 
हो गई। धारा के जलते अस्तित्व को ठंडक पहुँचाने के लिए हमने उसकी गरमी 
सोखनी प्रारंभ कर दी और इसके फलस्वरूप में पिघल पड़ी और पानी बनकर 
समुद्र में मिल गई। 

समुद्र का भाग बनकर मैंने जो दृश्य देखा वह वर्णनातीत है। में अभी तक 
समझती थी कि समुद्र में केवल मेरे बंधु-बांधवों का ही राज्य है, परंतु अब ज्ञात 
हुआ कि समुद्र में चहल-पहल वास्तव में दूसरे ही जीवों की है और उसमें निरा 
नमक भरा है। पहले-पहल समुद्र का खारापन मुझे बिलकुल नहीं भाया, जी 
मचलाने लगा। पर धीरे-धीरे सब सहन हो चला। 

एक दिन मेरे जी में आया कि मैं समुद्र के ऊपर तो बहुत घूम चुकी हूँ, भीतर 
चलकर भी देखना चाहिए 
कि क्या है? इस कार्य के 
लिए मैंने गहरे जाना प्रारंभ 
कर दिया। 

मार्ग में मैंने विचित्र- 
विचित्र जीव देखे। मैंने 
अत्यंत धीरे-धीरे रेंगने वाले 
घोंघे, जालीदार मछलियाँ, 
कई-कई मन भारी कछुवे 
और हाथोंवाली मछलियाँ 
देखीं। एक मछली ऐसी देखी 
जो मनुष्य से कई गुना लंबी 
थी। उसके आठ हाथ थे। 
वह इन हाथों से अपने 
शिकार को जकड़ लेती थी। 

में और गहराई की खोज में किनारों से दूर गई तो मैंने एक ऐसी वस्तु देखी 
कि मैं चौंक पड़ी। अब तक समुद्र में अँधेरा था, सूर्य का प्रकाश कुछ ही भीतर 
तक पहुँच पाता था और बल लगाकर देखने के कारण मेरे नेत्र दुखने लगे थे। 
में सोच रही थी कि यहाँ पर जीवों को कैसे दिखाई पडता होगा कि सामने ऐसा 
जीव दिखाई पड़ा मानो कोई लालटेन लिए घूम रहा हो। यह एक अत्यंत सुंदर 
मछली थी। इसके शरीर से एक प्रकार को चमक निकलती थी जो इसे मार्ग 
दिखलाती थी। इसका प्रकाश देखकर कितनी छोटी-छोटी अनजान मछलियां 
इसके पास आ जाती थीं और यह जब भूखी होती थी तो पेट भर उनका भोजन 
करती थी।” 

“विचित्र हे!” 

“जब में और नीचे समुद्र की गहरी तह में पहुँची तो देखा कि वहाँ भी जंगल 
है। छोटे ठिंगने, मोटे पत्ते वाले पेड़ बहुतायत से उगे हुए हैं। वहाँ पर पहाडियाँ हैं, 
घाटियाँ हैं। इन पहाड़ियों की गुफाओं में नाना प्रकार के जीव रहते हैं जो निपट अँधे 
तथा महा आलसी हैं। 


यह सब देखने में मुझे कई वर्ष लगे। जी में आया कि ऊपर लौट चलें। परंतु 
प्रयत्न करने पर जान पड़ा कि यह असंभव है। मेरे ऊपर पानी की कोई तीन मील 
मोटी तह थी। मैं भूमि में घुसकर जान बचाने की चेष्टा करने लगी। यह मेरे लिए 
कोई नयी बात न थी। करोड़ों जल-कण इसी भाँति अपनी जान बचाते हैं और 
समुद्र का जल नीचे धँसता जाता है। 

में अपने दूसरे भाइयों के पीछे-पीछे चट्टान में घुस गई। कई वर्षो में कई मील 
मोटी चट्टान में घुसकर हम पृथ्वी के भीतर एक खोखले स्थान में निकले और एक 
स्थान पर इकद्रा होकर हम लोगों ने सोचा कि क्या करना चाहिए। कुछ को 
सम्मति में वहीं पड़ा रहना ठीक था। परतु हममें कुछ उत्साही युवा भी थे। वे एक 
स्वर में बोले-हम खोज करेंगे, पृथ्वी के हृदय में घूम-घूम कर देखेंगे कि भीतर 
क्या छिपा हुआ है।” 

# ते... 
' 





“ अब हम शोर मचाते हुए आगे बढ़े तो एक ऐसे स्थान पर पहुँचे जहाँ ठोस 
वस्तु का नाम भी न था। बड़ी-बड़ी चट्टानें लाल-पीली पड़ी थीं। और नाना प्रकार 
की धातुएँ इधर-उधर बहने को उतावली हो रही थीं। 

इसी स्थान के आस-पास एक दुर्घटना होते-होते बची। हम लोग अपनी इस 
खोज से इतने प्रसन्न थे कि अंधा-धुँध बिना मार्ग देखे बढ़े जाते थे। इससे 
अचानक एक ऐसी जगह जा पहुँचे जहाँ तापक्रम बहुत ऊँचा था। यह हमारे लिए 
असह्य था। हमारे अगुवा काँपे और देखते-देखते उनका शरीर ओषजन और हद्रजन 
में विभाजित हो गया। इस दुर्घटना से मेरे कान खड़े हो गए। में अपने और 
बुद्धिमान साथियों के साथ एक ओर निकल भागी। 

हम लोग अब एक ऐसे स्थान पर पहुँचे जहाँ पृथ्वी का गर्भ रह-रहकर हिल 
रहा था। एक बड़े जोर का धड़ाका हुआ। हम बड़ी तेज़ी से बाहर फेंक दिए गए। 
हम ऊँचे आकाश में उड़ चले। इस दुर्घटना से हम चौंक पड़े थे। पीछे देखने से 

ज्ञात हुआ कि पृथ्वी फट गई है और उसमें धुआँ, रेत, पिघली धातुएँ तथा लपटें 
निकल रही हैं। यह दुश्य बड़ा ही शानदार था और इसे देखने की हमें बार-बार 
इच्छा होने लगी।” 

“में समझ गया। तुम ज्वालामुखी की बात कह रही हो।” 

“हाँ, तुम लोग उसे ज्वालामुखी कहते हो। अब जब हम ऊपर पहुँचे तो हमें 
एक और भाप का बड़ा दल मिला। हम गरजकर आपस में मिले और आगे बढ़े। 
पुरानी सहेली आँधी के भी हमें यहाँ दर्शन हुए। बह हमें पीठ पर लादे कभी इधर 
ले जाती कभी उधर। वह दिन बड़े आनंद के थे। हम आकाश में स्वच्छंद किलोलें 
करते फिरते थे। 

बहुत से भाप जल-कणों के मिलने के कारण हम भारी हो चले और नीचे 
झुक आए और एक दिन बूँद बनकर नीचे कूद पड़े।” 

“में एक पहाड़ पर गिरी और अपने साथियों के साथ मैली-कुचेली हो एक 
ओर को बह चली। पहाड़ों में एक पत्थर से दूसरे पत्थर पर कूदने और किलकारी 
मारने में जो आनंद आया वह भूला नहीं जा सकता। 

हम एक बार बड़ी ऊँची शिखर पर से कूदे और नीचे एक चट्टान पर गिरे। 
बेचारा पत्थर हमारे प्रहार से टूटकर खंड-खंड हो गया। यह जो तुम इतनी रेत देखते 
हो पत्थरों को चबा-चबा कर हमीं बनाते हैं। जिस समय हम मौज में आते हैं तो 
कठोर से कठोर वस्तु हमारा प्रहार सहन नहीं कर सकती। 

अपनी विजयों से उन्मत्त होकर हम लोग इधर-उधर बिखर गए। मेरी इच्छा 
बहुत दिनों से समतल भूमि देखने की थी इसलिए में एक छोटी धारा में मिल गई। 

सरिता के वे दिवस बड़े मजे के थे। हम कभी भूमि को काटते, कभी पेड़ों 
को खोखला कर उन्हें गिरा देते। बहते-बहते में एक दिन एक नगर के पास पहुँची। 
मैंने देखा कि नदी के तट पर एक ऊँची मीनार में से कुछ काली-काली हवा 
निकल रही है। में उत्सुक हो उसे देखने को क्या बढी कि अपने हाथों दुर्भाग्य को 
न्यौता दिया। ज्योंही में उसके पास पहुँची अपने और साथियों के साथ एक मोटे 
नल में खींच ली गई। कई दिनों तक में नल-नल घूमती फिरी। में प्रति क्षण उसमें 
से निकल भागने को चेष्टा में लगी रहती थी। भाग्य मेरे साथ था। बस, एक दिन 

रात के समय में ऐसे स्थान पर पहुँची जहाँ नल टूटा हुआ था। में तुरंत उसमें होकर 
निकल भागी और पृथ्वी में समा गई। अंदर ही अंदर घूमते-घूमते इस बेर के पेड़ 
के पास पहुँची।” 

वह रुकी, सूर्य निकल आए थे। 

“बस?” मैंने कहा। 

“हाँ, में अब तुम्हारे पास नहीं ठहर सकती। सूर्य निकल आए हैं। तुम मुझे 
रोककर नहीं रख सकते।” 

वह ओस की बूँद धीरे-धीरे घटी और आँखों से ओझल हो गई। 





-रामचद्र तिवारी 


प्रशन-अभ्यास 





पाठ से 

।. लेखक को ओस की बूँद कहाँ मिली? 

2. ओस की बूँद क्रोध और घृणा से क्यों काँप उठी? 

3. हाइड्रोजन और ऑक्सीजन को पानी ने अपना पूर्वज/पुरखा क्यों कहा? 

4. “पानी की कहानी” के आधार पर पानी के जन्म और जीवन-यात्रा का 
वर्णन अपने शब्दों में कोजिए। 

5. कहानी के अंत और आरंभ के हिस्से को स्वयं पढ़कर देखिए और बताइए कि 
ओस की बूँद लेखक को आपबीती सुनाते हुए किसकी प्रतीक्षा कर रही थी? 


पाठ से आगे 


. जलचक्र के विषय में जानकारी प्राप्त कीजिए और पानी की कहानी से 
तुलना करके देखिए कि लेखक ने पानी की कहानी में कौन-कौन सी बातें 
विस्तार से बताई हैं। 

“पानी की कहानी” पाठ में ओस की बूँद अपनी कहानी स्वयं सुना रही है 
और लेखक केवल श्रोता है। इस आत्मकथात्मक शैली में आप भी किसी 
वस्तु का चुनाव करके कहानी लिखें। 


. समुद्र के तट पर बसे नगरों में अधिक ठंड और अधिक गरमी क्यों नहीं 


पडती? 


. पेड़ के भीतर फव्वारा नहीं होता, तब पेड़ की जड़ों से पत्ते तक पानी कैसे 


पहुँचता है? इस क्रिया को वनस्पति शास्त्र में क्या कहते हैं? क्या इस क्रिया 
को जानने के लिए कोई आसान प्रयोग है? जानकारी प्राप्त कीजिए। 


Y अनुमान और कल्पना 


E; 


७) 


पानी की कहानी में लेखक ने कल्पना और वैज्ञानिक तथ्य का आधार लेकर 
ओस की बूँद की यात्रा का वर्णन किया है। ओस की बूँद अनेक अवस्थाओं 
में सूर्यमंडल, पृथ्वी, वायु, समुद्र, ज्वालामुखी, बादल, नदी और जल से होते 
हुए पेड़ के पत्ते तक की यात्रा करती है। इस कहानी की भांति आप भी 
लोहे अथवा प्लास्टिक को कहानी लिखने का प्रयास कौोजिए। 


. अन्य पदार्थो के समान जल की भी तीन अवस्थाएँ होती हैं। अन्य पदार्थो से 


जल की इन अवस्थाओं में एक विशेष अंतर यह होता है कि जल की तरल 
अवस्था की तुलना में ठोस अवस्था (बर्फ) हलकी होती है। इसका कारण 
ज्ञात कीजिए। 


; पाठ के साथ केवल पढ़ने के लिए दी गई पठन-सामग्री “हम पृथ्वी को 


संतान!' का सहयोग लेकर पर्यावरण संकट पर एक लेख लिखें। 


भाषा की बात 


L. 


किसी भी क्रिया को पूरी करने में जो भी संज्ञा आदि शब्द संलग्न होते हैं, 
वे अपनी अलग-अलग भूमिकाओं के अनुसार अलग-अलग कारकों में 
वाक्य में दिखाई पड़ते हैं; जेसे-“वबह हाथों से शिकार को जकड़ लेती थी।” 
जकड़ना क्रिया तभी संपन्न हो पाएगी जब कोई व्यक्ति (बह) जकड़नेवाला 
हो, कोई वस्तु (शिकार ) हो, जिसे जकड़ा जाए। इन भूमिकाओं को प्रकृति 
अलग-अलग है। व्याकरण में ये भूमिकाएँ कारकों के अलग-अलग भेदों; 
जैसे-कर्ता, कर्म, करण आदि से स्पष्ट होती हैं। 

अपनी पाठ्यपुस्तक से इस प्रकार के पाँच और उदाहरण खोजकर लिखिए 
और उन्हें भलीभाँति परिभाषित कीजिए। 


EE - कठिनाई में पड़ना, बड़ा कष्ट 
वर्णनातीत - जिसका वर्णन न किया जा सके 

केवल पढ़ने के लिए 
चयन 


हम पृथ्वी की संतान! 


प्रदूषण के महासंकट से निपटने के लिए विश्वभर के राष्ट्रों को एक 
बैठक 5 जून ।972 को स्टॉकहोम (स्वीडन) में हुई थी। इस अवसर पर 
तत्कालीन प्रधानमंत्री स्व. श्रीमती इंदिरा गांधी ने अपने अभिभाषण में 
“माता भूमिः पुत्रोऽहं पृथिव्याः” का संदेश दिया था। इस दिवस को स्मृति 
में ही प्रत्येक वर्ष 5 जून को “पर्यावरण दिवस' हम मनाते हैं। सन ।992 
में रियो डि जेनेरो (ब्राजील) में एक “पृथ्वी सम्मेलन' आयोजित किया गया 
जिसका एक मात्र उद्देश्य यही था-'पृथ्वी को बचाओ" 

प्रकृति एक विशाल पारिस्थितिकी तंत्र है जिसमें दो प्रकार के 
प्रमुख घटक शामिल 
है-जैविक और 
अजेविक। जेवमंडल 
का निर्माण भूमि, गगन, 
अनिल (वायु) , अनल 
(अग्नि), जल नामक 
पंचतत्वों से होता है 
जिसमें हम छोटे-बड़े 
एवं जेव-अजेव 
विविधताओं के बीच 
रहते आए हैं। इसमें 
पेड, पौधों एवं 
प्राणियों का निश्चित 
सामंजस्य और 
सहअस्तिस्व है। जिसे 
समन्वयात्मक रूप में 
पर्यावरण के विभिन्‍न 

अवयव कहते हैं। पर्यावरण 
शब्द “परि’ और ' आवरण' | 
इन दो शब्दों के योग से 
बना है। “परि' और 
'आवरण' का सम्यक 
अर्थ है-वह आवरण जो 
हमें चारों ओर से ढके 
हुए है, आवृत किए 
हुए है। [ 

प्रकृति और मानव 
के बीच का मधुर / 
सामजस्य बढती (£६ र “a 
जनसंख्या एवं उपभोगी _ . ट क ६९२ 
प्रवृत्ति के कारण घोर कि ॒ = 
संकट में है। यह असंतुलन प्रकृति के विरुद्ध तीसरे विश्वयुद्ध के समान 
है। विश्वभर में वनों का विनाश, अवैध एवं असंगत उत्खनन, कोयला, 
पेट्रोल, डीजल के उपयोग में अप्रत्याशित अभिवृद्धि और कल-कारखानों 
के विकास के नाम पर विस्तार। मानव सभ्यता को महाविनाश के कगार 
पर ला खड़ा कर दिया है। विश्व की प्रसिद्ध नदियाँ, जैसे-गंगा, यमुना, 
नर्मदा, राइन, सीन, मास, टेम्स जैसी नदियाँ भयानक रूप से प्रदूषित हो 
चुकी हैं। इनके निकट बसे लोगों का जीवन दूभर हो गया है। 

पृथ्वी के ऊपर वायुमण्डल के स्ट्रेटोसि्फियर में ओजोन गैस की 
एक मोटी परत है। यह धरती के जीवन की रक्षा कवच है जिससे सूर्य 
से आने वाली हानिकारक किरणें रोक ली जाती हैं। किंतु पृथ्वी के 
ऊपर जहरीली गैसों के बादल बढ़ते जाने के कारण सूर्य की अनावश्यक 
किरणें बाह्य अंतरिक्ष में परावर्तित नहीं हो पातीं जिसके कारण पृथ्वी का 
तापमान (ग्लोबल वार्मिंग) बढ़ता जा रहा है। इससे छोटे-बड़े सभी 
द्वीपसमूहों एवं महाद्वीपों के तटीय क्षेत्रों के डूब जाने का खतरा बढ़ गया 
है। इसे “ग्रीन हाउस प्रभाव' कहते हैं। यही स्थिति रही तो मुंबई जैसे 
महानगर प्रलय की गोद में समा सकते हैं। पृथ्वी पर बढ़ते तापमान के 
कारण विश्व सभ्यता को अमृत एवं पोषक जल प्रदान करनेवाले 

ग्लेशियर या तो लुप्त हो गए हैं या लुप्त होने की ओर बढ़ते जा रहे हैं। 
अमृतवाहिनी गंगा अपने उद्गम गंगोत्री के मूल स्थान से कई किलोमीटर 
पीछे खिसक चुकी है। 

प्राकृतिक आपदाओं में बढ़ोतरी के कारण लाखों लोग शरणार्थी बन 
चुके हैं। विशेषकर अपने भारत में ही बाँधों, कारखानों, हाइड्रोपॉवर 
स्टेशनों के बनने के कारण लाखों वनवासी भाई-बहन बेघर होकर 
शरणाथीं बने हैं। 

पर्यावरण के प्रति गहरी संवेदनशीलता प्राचीन काल से ही मिलती 
है। अथर्ववेद में लिखा है-*माता भूमिः पुत्रोऽहं पृथिव्याः? अर्थात्‌ भूमि 
माता है। हम पृथ्वी के पुत्र हैं। एक जगह यह भी विनय किया गया है 
कि 'हे पवित्र करने वाली भूमि! हम कोई ऐसा काज न करें जिससे तेरे 
हदय को आघात पहुँचे।' हृदय को आघात पहुँचाने का अर्थ है पृथ्वी के 
पारिस्थितिको तंत्रों अर्थात पर्यावरण के साथ क्रूर छेडुछाड न करना। हमें 
प्रकृतिक संसाधनों के अप्राकृतिक एवं बेतहाशा दोहन से बचना होगा। 

आज आवश्यकता इस बात की है कि विशव के तमाम राष्ट्र 
जलवायु परिवर्तन के गंभीर खतरे को लेकर आपसी मतभेद भूला दें 
और अपनी-अपनी जिम्मेवारी ईमानदारीपूर्वक निभाएँ, ताकि समय रहते 
सर्वनाश से उबरा जा सके। विश्वविनाश से निपटने के लिए सामूहिक 
एवं व्यक्तिगत प्रयासों की जरूरत है। इस दिशा में अनेक आंदोलन हो 
रहे हैं। अरण्य रोदन के बदले अरण्य संरक्षण की बात हो रही है। 
सचमुच हमें आत्मरक्षा के लिए पृथ्वी को रक्षा करनी होगी, ' भूमि माता 
है और हम पृथ्वी की संतान' इस कथन को चरितार्थ करना होगा। 


-प्रभु नारायण 

